

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

कोटिकन्यादानं श्री कृष्णताचार्यविरचितम्  
॥ श्रीमदाण्डवाभ्युदयम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीमदाण्डवाभ्युदयम् ॥

कान्तश्रीकान्त शुद्धान्तसिद्धान्तोदन्त पेटिकाः।  
जयन्त्यस्मद्गुरुवराः प्राप्ताप्राकृत घोटकाः ॥ 1 ॥

कालियार्दन पादाब्ज परिचर्याधुरन्धराः।  
जीयासुर्द्राविडाम्नाय भाष्यकृद्वंशजा भुवि ॥ 2 ॥

यदुपतिवरपद्मपादसेवा  
रसकलशाब्धि विलीनभद्रभावाः।  
विदधतु परमार्थ कूकुदेन्द्राः  
श्रियमिह नः कुरुकेश सूरिवंश्याः ॥ 3 ॥

चित्तेवाचि दृशोश्शुभे करयुगे दक्षे भुजे विग्रहे  
सर्वत्रापि सुदर्शनं कलयतामाचार्य लक्ष्मश्रियाम्।  
कारुण्यान्निज संश्रितानपि तथा भूतान् द्रुतं तन्वतां  
श्रीमद्वाविडभाष्यकृत्कुलभुवामङ्गिं गुरुणां श्रये ॥ 4 ॥

गुरुघण्टां सुवर्णाङ्गीं तामाद्यामभिवादये।  
न पूज्यते रमेशोऽपि विना यदभिवादनम् ॥ 5 ॥

प्राचेतसागमसमृद्ध गुरुप्रवीरं  
श्रीभाष्यकारगुरुवर्यमखण्डबोधम्।  
भक्त्यापितामहपितुःपितरं नतोऽस्मि  
श्रीशैलपूर्णमहिवल्लभयोगिनं च ॥ 6 ॥

श्रीरङ्गेशपदत्राणयुगली सततं मम ।  
कुर्यादचञ्चलां लक्ष्मीममलां धिषणामपि ॥ 7 ॥

श्रियं श्रयेऽहं शिरसा या स्ववाराशिसश्रियः ।  
स्वेशस्योरसि संसेव्या स्ववाराशाविव स्वयम् ॥ 8 ॥

विशालवक्षःस्थलशोभितालये  
निरन्तरानन्द रमाधरामृतम् ।  
पातुं सुदीर्घीकृत सुन्दराननं  
हयाननस्यास्य तनोतु नस्सुखम् ॥ 9 ॥

मनोज्ञमन्दारमरन्दपूर -  
माधुर्यमन्दाक्षतवाक्प्रवाहम् ।  
यस्य क्षणार्धस्मृतिरेवसूते  
भायात्स धीशो हृदि सप्रकारम् ॥ 10 ॥

अबद्धं मच्चित्तं हयमुख ! दरिद्रं च नयनं  
रविर्भासां ज्योतिर्घटयति दृशौ हेयविषये ।  
शुनीवोच्छिष्टं मे स्पृशति हृदयं गर्ह्य विषयान्  
बतार्वास्य ! त्वं मे घटय हृदयं भव्य विषये ॥ 11 ॥

वंशे जातः प्रथितयशसां कोटिकन्याप्रदाने  
दृष्टस्सद्भिर्वरदसुमहालक्ष्मणार्यैश्च सम्यक् ।  
मानाभ्यर्हं महितविषयं संयमीन्द्राण्डवस्य  
भक्तिश्रद्धाप्रभृतिवशगो वैभवं सन्तनोमि ॥ 12 ॥

अस्ति स्वस्तिकरी भुवः सुमनसामानन्दसन्दायिनी  
भूम्ना निर्जित देवराजनगरी श्रीरङ्गपूराह्वया ।  
या क्षोणीसुरसञ्चयैरधिगता धर्म्यैस्सदाचाण्डवैः  
निर्मर्यादमनश्चरं निवसतां नित्यं प्रसूते सुखम् ॥ 13 ॥

तां रङ्गनाम्नीं नगरीं विहाय  
देशाननेकान् प्रति यातुकामः।  
वेदान्तरामानुजसार्वभौमः  
सच्छिष्यवर्गैस्सहसा प्रतस्थे ॥ 14 ॥

डोलां समादाय महर्षिकल्पाः  
द्विजाग्रगण्याः पुरतः प्रयाताः।  
पश्चात् त्रिदण्डाञ्जित पाणिपद्मः  
मुनिः प्रतस्थे शुकतुल्यशीलः ॥ 15 ॥

मध्ये द्विजानां महितस्वभूम्नां  
वेदान्तयोगी नितरां विरेजे।  
तारागणैसंवलितः क्षपायां  
कलायुतश्चन्द्र इवावतीर्णः ॥ 16 ॥

ग्रामे ग्रामे मनुजनिवहास्तं प्रयान्तं पदेन  
श्रुत्वा मोदाद्भरितमनसः पूर्णकुम्भान् गृहीत्वा।  
सर्वैर्वाद्यैश्श्रवणसुखदैर्नेतुकामा मुनीशं  
प्रत्युद्याता विनयमसृणा भासुरा भूसुराद्याः ॥ 17 ॥

सस्यानि तप्तानि यथा पृथिव्यां  
दृष्ट्वा पयोदं प्रमदं प्रयान्ति।  
भवाग्निताप्ताः सकलाश्च दृष्ट्वा  
मूर्तिं तदीयां मुदिता बभूवुः ॥ 18 ॥

श्वेताद्रिमुख्येषु रमानिवासं  
संसेव्य तद्विव्यदयामवाप्य।  
सम्भावनां चाप्यकरोत् समग्रां  
देवालयानामधिकारभाजाम् ॥ 19 ॥

अनुग्रहं प्राप्य रमाधिनेतुः  
वेदान्तरामानुजदेशिकेन्द्रः।  
समावृतः पौरजनैस्समस्तैः  
प्रदक्षिणेन प्रजगाम वीथीः ॥ 20 ॥

सर्वे जनास्साधुजनाग्रगण्यं  
सन्द्रष्टुकामा मुनिराजमेनम्।  
भक्त्या विनम्रास्त्वरयोपपन्नाः  
त्यक्तान्यकार्याश्च तदा बभूवुः ॥ 21 ॥

ते संप्राप्यानुग्रहं योगिवर्यात्  
नीत्वा ग्रामं योगिवर्याग्रगण्यम् ॥  
छात्रैस्सर्वै रङ्गनाथेन साकं  
दिव्यां पूजां चक्रिरे भक्तिपूर्णाः ॥ 22 ॥

इत्थं स योगी सकलाभिवन्द्यः  
संपूजयन् श्रीरमणं च काले।  
तापादि संस्कारविधींश्च कुर्वन्  
सर्वान् ययौ संवसथान् क्रमेण ॥ 23 ॥

पुनश्च सन्तुष्टमना महात्मा  
सद्भिः परीतस्सकलाभिवन्द्यः।  
स्मरन् स्वकीये हृदये सिताद्रेः  
नाथं रमाभूसहितं प्रपेदे ॥ 24 ॥

करे त्रिदण्डमावहन् कषायसिक्तवाससा  
स्फुरत्तटित्स्वतेजसा प्रबोधसंपदापि च।  
समानतां वहन् यतिर्यतीश्वराख्य योगिना  
सिताद्रिनाथ सेवने प्रतिष्ठते स्म सादरम् ॥ 25 ॥

श्रुत्वा मुनेरागमनं च भूयः  
श्वताद्रिनाथालय धर्मपाद्याः।  
वाद्यादिभिर्वारिघटान् गृहीत्वा  
प्रत्युद्गताः श्री शठकोपयुक्ताः ॥ 26 ॥

प्रणम्य निन्युर्निखिलप्रमोद -  
करं मुनिं तं सकलाभिवन्द्यम्।  
सर्वे च देवालयमाशु शौरिः  
नन्दस्य सद्मेव हि वासुदेवम् ॥ 27 ॥

दृष्ट्वा रमेशं धवलाद्रिवासं  
नष्टं धनं प्राप्य यथा दरिद्रः।  
अमान्तमानन्दपयोनिधिं तं  
अन्तर्मनस्संबिभरां बभूव ॥ 28 ॥

आस्तां चेतसि मे निरन्तरमसावम्भोधरश्यामलः  
पुण्ये श्रीमति पुण्डरीकनयनः श्वेताचले तस्थिवान्।  
प्राप्य प्रापक भावमात्मसुलभं प्रत्यक्षतो दर्शयन्  
रक्षिष्यामि शुचं त्यजेत्यविरतं यो व्याकरोति ध्रुवम् ॥ 29 ॥

सङ्गृह्णात्यङ्घ्रिपद्मं धवलनगपतेः मन्दमभ्येति जङ्घां  
ऊरुद्वन्द्वान्तरास्ते प्रविशति शनकैः निम्ननाभिं क्रमेण।  
वक्षः पर्येति पद्मां प्रणमति वलते दोषु वक्त्राब्जशोभां  
सानन्दं मन्मनीषा धयति मकुटगं जिघ्रति स्रक्सुगन्धम् ॥ 30 ॥

आख्यानं तव सुन्दरं तव पदाभोजद्वयं सुन्दरं  
पादाग्रं तव सुन्दरं तव हरे ! गुल्फद्वयं सुन्दरम्।  
जान्वंशस्तव सुन्दरस्तव परं जङ्घायुगं सुन्दरं  
स्वामिन् श्वेतमहीधरेश ! भवतः सर्वं परं सुन्दरम् ॥ 31 ॥

मध्यं सुन्दरमाद्यनाभिकमलं ते सुन्दरं सुन्दरं  
 वक्षस्सुन्दरमिन्दिराङ्गमखिलं त्वत्कन्धरस्सुन्दरः।  
 दोर्बृन्दं तव सुन्दरं तव कराभोजव्रजस्सुन्दरः  
 स्वामिन् ! श्वेतमहीधरेश ! भवतः सर्वं परं सुन्दरम् ॥ 32 ॥

भ्रूयुग्मं तव सुन्दरं श्रुतियुगं ते सुन्दरं सुन्दरः  
 फालस्ते शतवक्रकुन्तलभरस्ते सर्वतस्सुन्दरः।  
 सद्रत्नोज्वलदिव्यरत्नमकुटस्ते सुन्दरस्सुन्दरा  
 दाराः श्वेतमहीधरेश ! भवतः सर्वं परं सुन्दरम् ॥ 33 ॥

वस्त्रं सुन्दरमस्त्रभूषणगणस्ते सुन्दरस्सुन्दरं  
 श्रीमच्चम्पककाननं शुभगुणास्सर्वेऽपि ते सुन्दराः।  
 ऐश्वर्यं तव सुन्दरं परतरास्ते षड्गुणास्सुन्दराः  
 स्वामिन् ! श्वेतमहीधरेश ! भवतः सर्वं परं सुन्दरम् ॥ 34 ॥

शैलेन्द्रस्तव सुन्दरः परतरं त्वन्मन्दिरं सुन्दरं  
 त्वद्भक्ता बहुसुन्दराः तव हरे ! सर्वोत्सवास्सुन्दराः।  
 कैङ्कर्यं तव सुन्दरं तव तनुध्यानं परं सुन्दरम्  
 स्वामिन् ! श्वेतमहीधरेश ! भवतः सर्वं परं सुन्दरम् ॥ 35 ॥

एवं विधस्तोत्रशतैरपूर्वैः  
 योगीश्वरः श्रोत्रसुखावहद्भिः।  
 ध्यात्वा स्वशीर्षे विहिताञ्जलिस्सन्  
 श्वेताद्रिनाथं शरणं प्रपेदे ॥ 36 ॥

श्वेताचलपतेर्ध्यानसोपानं मुनिना कृतम्।  
 यः पठेल्लभते सोऽपि पुमर्थान् सर्व सुन्दरान् ॥ 37 ॥

तदा मुरारिर्मुनिसार्वभौम  
गीतानि शृण्वन् श्रुतिकोमलानि ।  
दिदेश तस्मै परया च तृप्या  
स्वानुग्रह ज्ञापक कुञ्जरेन्द्रम् ॥ 38 ॥

पत्या रमाया दयया प्रदत्तं  
तं कुञ्जरं श्रीयतिकुञ्जरोऽसौ ।  
स्वीयावतारस्थल दिव्यदेश -  
देवामुद प्रीतिकरं चकार ॥ 39 ॥

दत्त्वा वरेण्योऽपरवारणं च  
श्रीवारणाद्रीश्वर पूजनाय ।  
पूजादिकं सर्वमयं यथावत्  
अकारयद्योगिवराग्रगण्यः ॥ 40 ॥

कर्णाटदेशे नगरीश्च सर्वाः  
ग्रामानसङ्ख्यानधिगम्य योगी ।  
रक्षन् जनान् मन्त्रवरप्रदानैः  
क्रमेण चेमां नगरीं प्रपेदे ॥ 41 ॥

वेदमौलियुगलार्यभाष्यकृत्  
भाष्यकृन्मुनिरिवा परोऽधुना ।  
वर्ततेऽत्र महिषापुरोत्तमे  
कीर्तिरस्य वितता दिगन्तरे ॥ 42 ॥

आश्रितुं मुनिवरं द्विजोत्तमाः  
आगमान्तगुरुवद्व्यवस्थितम् ।  
आगता विविधशास्त्रपारगाः  
अङ्गिरस्तनुभवं यथाऽमराः ॥ 43 ॥

भूसुरास्सुभगवेषभासुराः  
भूमिपा विविधदेश नायकाः।  
ऊरुजाः प्रमुदिता धनञ्जयाः  
आश्रयन् चरण सम्भवा मुनिम् ॥ 44 ॥

लक्ष्मणाख्यमुनिना तु ये पुरा  
देशिका इति मृगाधिपासने।  
स्थापिता मुनिवरं समाश्रयन्  
तत्कुलोद्भव महीसुरोत्तमाः ॥ 45 ॥

पञ्चसंस्कृतिमवाप्य केचन  
भ्राजमानवपुषो मुनीश्वरात्।  
शाणघर्षण परिष्कृता इव  
प्राप्नुवन् परमकान्तिमद्भुताम् ॥ 46 ॥

मन्त्रार्थान् वै केचिदापुर्मुनीशात्  
श्रीमद्भाष्यं केचिदस्मादगृह्णन्।  
गीतामन्ये केचन श्रीरहस्यं  
केचित् प्रापुर्द्राविडं वेदमौलिम् ॥ 47 ॥

एवं सर्वे स्वाधिकारानुगुण्यात्  
सर्वान् ग्रन्थान् प्राप्य योग्यग्रगण्यात्।  
ज्ञानैः पूर्णास्तेजसाऽऽदित्य कल्पाः  
वेषैर्मुग्धा रेजिरे छात्रवर्गाः ॥ 48 ॥

नन्दसूनुरिव गाः प्रचालयन्  
रामवत्सुभग लक्ष्मणान्वितः।  
पक्षिराडिव सुकीर्तिसंयुत -  
श्चाण्डवन् मुनिवरो विराजते ॥ 49 ॥

पङ्कमर्दन विधानसंपदा  
साधुचक्रपरितोष कृत्यतः।  
सर्वमोहतमसामपोहनात्  
त्वां वदाम इह पद्मबान्धवम् ॥ 50 ॥

दुष्कराद्भवपयोधितारणात्  
दुर्जयाक्षविजयाद्गुणाधिकात्।  
क्षमाभवाभ्यधिकतोषदानतः  
त्वां वदाम इह मारुतात्मजम् ॥ 51 ॥

गोकुले सतत सक्तमानसो  
जिह्मगार्तिकर वैभवान्वितः।  
वासुदेव चरिताभिलाषवान्  
भासि योगिवर ! शूरसूनुवत् ॥ 52 ॥

सक्तमच्युतकथासु सन्ततं  
सन्नतं जगति कीर्तिसञ्चयैः।  
सञ्चयन्निखिलवैष्णवश्रियं  
त्वां श्रयाम इह भक्तिसंयुताः ॥ 53 ॥

करुणाजलधे ! बहुबोधनिधे !  
शरणं भवतः पदपद्मयुगम्।  
वयमद्यगता गतिशून्यतमाः  
कृपया परिपालय योगिनृप ! ॥ 54 ॥

जातावतारः कृपया धरण्यां  
न त्वं यदि स्याः मनुजास्समस्ताः।  
वेदान्तसूरीन्द्रयतीन्द्रवाणी -  
सुधा रसज्ञाश्च कथं भवेयुः ॥ 55 ॥

कृतावतारं मनुजा भवन्तं  
गुरो ! समस्ताः प्रतिपद्य मन्त्रान्।  
तापादि संस्कारविधींश्च लब्ध्वा  
प्रबोधयुक्ताः प्रभवन्ति सार्थाः ॥ 56 ॥

राजेति शब्दो जनरञ्जनेन  
चन्द्रो यथाऽऽह्लादनकर्मणा च।  
अज्ञानरूपान्ततमोनिरासात्  
गुरुश्च शब्दस्त्वयिसार्थ एषः ॥ 57 ॥

त्वत्पादाम्बुज रेणुरूषितशिराः यः पूरुषस्सोऽप्यसौ  
गङ्गामज्जनसम्भवान्न गणयेत् शुद्धिं परां भूतले।  
सम्यक् स्वादुतमं त्वदीयवचसामास्वादयेत् यो रसं  
धिकुर्यादयमप्यहो ! मुनिवर ! द्राक्षां च मोचामपि ॥ 58 ॥

आशास्सर्वा विमल विमलाः कुर्वते कीर्तयस्ते  
आशास्सर्वा भुवि तव नृणां पूरयन्ति प्रसादाः।  
आशास्सर्वा अमृतविषये ते त्यजन्ति स्वकीयाः  
आशास्सर्वा स्तव तु वचने ये बुधा निक्षिपन्ति ॥ 59 ॥

स्मारं स्मारं हृदयजलजे त्वत्कथां पुण्यशीलाः  
दर्शं दर्शं नयन फलदं ते मुने ! दिव्यरूपम्।  
पायं पायं चरणसलिलं पावनं जाह्नवीवत्  
गाहं गाहं प्रमदजलधौ वर्तमाना वयं भोः ॥ 60 ॥

सुरद्रुमस्त्वं श्रितनन्दनत्वात्  
सदाश्रितत्वात् सुमनोगणैश्च।  
नतामृत प्रायफल प्रदानात्  
युक्तं हि चित्रं मधुपैर्विहीनः ॥ 61 ॥

सोऽङ्ग वेद यदि वा न वेति च  
श्रुतिपद्धतिर्वदति संशयेन वै ।  
नियतं भवान् वयमिवार्य ! ते गुणान्  
न विबुध्यते विविधशास्त्रवेद्यपि ॥ 62 ॥

अमुना यतिनरपतिना  
त्रय्यन्तार्थावबोधरतमतिना ।  
पदयुगनतबुधततिना  
कृतिना भवतैव नाथवन्तः स्मः ॥ 63 ॥

त्वं मनुषे गाङ्गेयं तृणवत् सर्वैर्जनैस्सदा सेव्यम् ।  
बहुमनुषे गाङ्गेयं गुरुवत् धर्मार्थवेदिभिर्गेयम् ॥ 64 ॥

वन्दे विश्वगुरोस्साक्षादाण्डवस्य पदाम्बुजम् ।  
अज्ञानतिमिरं हन्तुं ज्ञानभासः प्रकाशनात् ॥ 65 ॥

परमैकान्तिभिस्सद्भिः विद्वद्भिरभिसेवितम् ।  
बहिष्कृतरजस्सङ्गं नौमि वेदान्तलक्ष्मणम् ॥ 66 ॥

कल्याणान्यनिशं तनोत्यभिनव श्रुत्यन्तरामानुज  
श्रीपादाब्जविनिर्गतामृतझरीपानं पुनः पावनम् ।  
इत्येवं हृदि चिन्तयत्यनुदिनं यः पुण्यशीलः पुमान्  
सर्वं तस्य करस्थमेव सुकृतं यद्यस्ति पूर्वार्जितम् ॥ 67 ॥

एवं देशांश्च सर्वान् नगरमपि तथा यादवाद्रिं सिताद्रिं  
गच्छन् योगीश्वरोऽसौ मधुरिपुसहितः तत्र तत्र स्थितानाम् ।  
शिष्याणां संवितन्वन् मनुवरसहितं पञ्चसंस्कारयोगं  
भाष्यादीन् बोधयन् सन् यतिनृपतिसमो राजते स्मप्रकामम् ॥ 68 ॥

एवं वेदान्तयोगी स्वपदमुपगतान् भासुरान् भूसुरादीन्  
 संस्कारैः पञ्चभिर्वा मनुवितरणतः पालयन् शिष्यवर्गान्।  
 शास्त्रज्ञान् बोधयन् सन् वकुलधरकृतीः रङ्गनाथं त्रिकालं  
 भक्त्या संपूजयन् सन्नपर इव शुको भूतले वर्तते स्म ॥ 69 ॥

आनन्दः कमनीयविग्रहयुतश्चक्षुष्मतामास्पदं  
 भानुमौढ्य महान्धकारदलने शीतांशुरानन्दने।  
 सौम्यस्सत्सुमतौ गुरुर्गुरुरयं श्रुत्यन्तरामानुजः  
 विश्वासस्सुमनस्ततेः विजयतामाचन्द्रमातारकम् ॥ 70 ॥

नमो नमो महागुरो चिरेण मेऽद्य चक्षुषी  
 कृतार्थतामुपागते सुखागतं दयानिधे।  
 इहार्पितं शुभासनं समेत्य भावुकानिमान्  
 इमं जनं त्वदाश्रितं निषिञ्च वीक्षणामृतैः ॥ 71 ॥

मदीयपूज्यदेवता बभूवुरद्य पूजिताः  
 फलोन्मुखं पुराकृतं शुभं च कर्ममेऽधुना।  
 पलायते स्म दुर्गतिः शुभानि मामुपासते  
 यतोऽस्म्यहं त्वदीक्षणामृताब्धि वीचिशीतलः ॥ 72 ॥

सर्वस्वार्पणभावेन स्वागतं ते ब्रवीम्यहम्।  
 पाद्यार्घ्याचमनीयार्थे भक्तिर्मे सहजाऽस्त्वियम् ॥ 73 ॥

दृष्ट्वा धन्यतमा बभूविम वयं त्वामद्य सद्देशिकं  
 पूर्णेन्दुं शरदीव कैरवकुलान्यानन्द नाडिन्धमम्।  
 वत्सा गामिव वत्सलामुपगतामापीन भारोज्ज्वलां  
 वर्षाभोधरमम्बु संभृततनुं दृष्ट्वा यथा चातकाः ॥ 74 ॥

स्वामिन् ! नमस्ते भवदुःखहारिन् !  
त्रैलोक्यपूज्याभिगुणाकराय ।  
श्रीवासयोगीश्वरजन्मधन्ये  
पुष्येऽभिजाताय तथाविधाय ॥ 75 ॥

स्वामिन् ! त्वदीय पदपद्मयुगं भजन्तो  
लोके भवन्ति किल मूढधियोऽपि सुज्ञाः ।  
विज्ञानकल्पतरुमूलमधिश्रयन्तो  
ज्ञानप्रभासमतुलं कथमेव नापुः ॥ 76 ॥

आम्नायमौलिदेशिक  
भूम्ना वैराग्य मुख्यगुणविततेः ।  
धाम्नाऽभिनव नम्माण्डव  
नाम्नाऽलं नाथवानहं विजये ॥ 77 ॥

चित्ते सन्निधिमातनोतु सततं सोमाभिरामाननः  
कामातङ्क कलङ्कपङ्किलहदां धीमान्द्यमुन्मूलयन् ।  
मन्दस्मेरमुखांबुजः श्रितजनानानन्दयन्त्रीक्षणैः  
श्रीनम्माण्डवसूरिरद्भुतगुणः प्रेमानुकम्पोल्बणैः ॥ 78 ॥

आनन्दाश्रु कणाभिराम नयनः सापेक्ष विद्वज्जनान्  
नित्यं श्रीपतिसद्गुण प्रवचनैः आसायमानन्दयन् ।  
चित्ते सन्ततमाविरस्तु भगवद्भक्तेः विहारस्थली  
सोऽयं वेदवतंस लक्ष्मणगुरुः धीमान् प्रसन्नाश्रयः ॥ 79 ॥

वेदान्तविज्ञानसुनिश्चितार्थ  
सन्दर्शकायास्तु नमो नमस्ते ।  
वेदान्तरामानुज ! दिव्यकीर्ते !  
भवाब्धिकुम्भोद्भवदेशिकाय ॥ 80 ॥

श्रीमन्नाण्डवसार्वभौम ! भवते कुर्मो नतीनां ततीः  
 धन्याः स्मो भवदीयपूर्णकरुणालोकेन संभाविताः।  
 कर्णाटक्षितिमण्डले शुभवहक्षेत्रेषु पुण्ये चिरात्  
 आवासाद्भवदीयदर्शनमभूदस्माकमक्लेशतः ॥ 81 ॥

स्वामिन्नाण्डववर्य ! केन कथय त्वां तोलयामो वयं  
 यन्मर्त्येष्वमरेषु वा न हि समस्ते नित्यमुक्तेषु वा।  
 त्वत्पारम्यमवैति नापि स हरिः न त्वं च शीलोदधे !  
 तत्त्वां त्वत्सदृशं गृणन्ति सुधियो योगीन्द्र ! तुभ्यं नमः ॥ 82 ॥

वन्दे कारुण्यपूरप्रसवितृनयनं त्वाण्डवं तीर्थमीड्यं  
 यन्नामोल्लापमात्रात् प्रशमितदुरिताः सेवया धन्यधन्याः।  
 यं प्राहुस्संयमीन्दुं शठरिपुमपि वा वेदचूडार्यमूर्तिं  
 वाणीमाध्वी यदीया विबुधमधुकरैः काममास्वादनीया ॥ 83 ॥

यस्यान्तेवासितां तां त्वरिततरहृदः कौतुकात् प्रार्थयन्ते  
 यस्याभाति त्रिदण्डी चिदचिदपि परं चेति तत्त्वत्रयस्य।  
 स्थित्यादि स्थापनार्थं पृथगभिकलिता केतुदण्डत्रयीव  
 सोऽयं वेदान्तयोगी जगति विजयतामग्रयायी यतीनाम् ॥ 84 ॥

कल्याणैरवलोकनैस्सकरुणैरानन्दयन् बन्धुरैः  
 श्रीनम्माण्डव एवमागत इव त्रय्यन्तरामानुजः।  
 शान्तस्वान्तजनाग्रणीः सुमनसां स्तोमार्च्य पादाम्बुजः  
 क्षेमाण्यानमतां विधातुमुदितो भूमावसौ राजताम् ॥ 85 ॥

जयतु श्रीरङ्गपुरी जयतु च तदलङ्कृती रमारमणः।  
 जयतु च तद्भक्तगुरुः जयतु च तच्छक्तिमद्विरक्तिपदम् ॥ 86 ॥

श्रीशैलकुलसंभूत लक्ष्मीनन्दननन्दनः ।  
श्रीमदाण्डवसेवोत्थ रोमाञ्चोद्गम कञ्चुकः ॥ 87 ॥

तदीयाभ्युदयस्तुत्या तदाराधनमीहते ।  
तदीयमुखपद्मस्य विकासाय भवेदियम् ॥ 88 ॥

॥ इति श्रीमदाण्डवाभ्युदयं समाप्तम् ॥